

«ХАЛЫҚ УШЫН» ОПЕРАСЫНЫҢ ПРЕМЬЕРАСЫ

Усы жыл 21-ноябрь күни Бердақ атындағы Қарақалпақ мәмлекетлик академиялық музыкалы театрында Өзбекстан хәм Қарақалпақстанға хызмет көрсеткен көркем өнер ғайраткери, Бердақ атындағы мәмлекетлик сыйлықтың лауреаты Қурбанбай Заретдиновтың «Халық ушын» операсының премьерасы болып өтті.

Премьера алдынан Бердақ атындағы Қарақалпақ мәмлекетлик академиялық музыкалы театрының директоры А.Ниетуллаев, Қарақалпақстан Республикасы Мәдениет министриниң орынбасары Ж.Абдижамилев шығып сөйлеп, жыйналғанларды жаңа опера менен құтлықлады.

Image not found or type unknown



Атап өтилгениндей, Президентимиздиң басламасы менен мәдениет хәм көркем өнер тараўын раўажландырыў хәм қоллап-қуўатлаўға айрықша итибар қаратылмақта. Мине усы имканиятлардан пайдаланған театр жәмәәти халқымыздың кеўлинен шығатуғын жаңа шығармаларды сахналастырып, тамашагөйлердиң нәзерине усынбақта. Бүгинги күнге шекем театрда биринши қарақалпақ операсы «Әжинияз», оннан кейин «Тумарис» хәм «Гүлайым» шығармалары сахналастырылған болса, халқымыздың уллы шайыры Бердақтың өмири және дөретиўшилигине бағышланған гезектеги «Халық ушын» операсы тамашагөйлер ушын әжайып саўға болды.

Image not found or type unknown



Шығармадағы ўақыя Бердақ шайырдың үйиндеги көринис пенен басланады. Шайыр өмириниң соңғы жылларында дөреткен «Ерназар бий» поэмасын шәкирти Құлмурат шайырға оқып береді.

Буннан кейин сахнада сол дәуірдеги халқымыздың аўыр турмысы, қазыўшылардың қыйыншылықлары, адамлардың сүргинге жиберилиўи, қызлардың зорлық пенен сатып жиберилиўи сыяқлы көринислерди жыйналғанлар айрықша қызығыўшылық пенен тамаша етти.

Халықтың турмысы қаншелли аўыр болмасын, шайырдың қосықлары оларға мәдет береді. Әсиресе, шайыр қосықларындағы «Халық ушын», «Ел ушын» деген қатарлары сол дәуірдің уранына айланады.

Image not found or type unknown



Операның музыкалық жақтан басшысы хәм дирижёры Өзбекстан хәм Қарақалпақстанға хызмет көрсеткен көркем өнер ғайраткери, Бердақ атындағы мәмлекетлик сыйлықтың лауреаты Қ.Заретдинов, либеротто авторы Қарақалпақстан халық шайыры К.Каримов, сахналастырыўшы режиссёр М.Үсенов, сахналастырыўшы художник Т.Шардеметов, хормейстерлар А.Толепова, Қ.Кинжебаев, А.Мухамметшерипова, балетмейстер Өзбекстан халық артисти А.Шарипов хәм басқалардың мийнетин айрықша атап өтиў керек.

Тийкарғы роллерди Сапарбай Шерманов (Бердақ), Абат Аширов (Қулмурат шайыр), Өзбекстан хәм Қарақалпақстанға хызмет көрсеткен артист Элиза Айтниязова (Хўрлиман), Өзбекстан хәм Қарақалпақстанға хызмет көрсеткен артист Роза Қутекеева (Бийбитхан), Фарит Узақбергенов (Қулман болыс), Гўлбану Рейпназарова (Перийзат) хәм басқада артистлер шеберлик пенен атқарып шықты.

Д.АБИБУЛЛАЕВ,

Қарақалпақстан хабар агентлигиниң шолыўшысы.

М.ХӘБИЙБУЛЛАЕВ тың түсирген сүүретлери